

Rok – saz

Category: Goşgular, Kitapcy
написано kitapcy | 21 января, 2025
Rok – saz Nobatguly REJEPOW

► ROK–SAZ

Rok–saz

Pop–saz

Ýok munda ýok saz.

Oklukirpi ýaly saçlak pyýada

Mikrofony gemrip,

jynssyz gygyrýar.

Çuw-ýalaňaç bolup utanç-haýa-da

Çagyrýar,

sygyrýar,

bagyrýar,

Şalkydaýar ýelinse yz göwüsler,

Güjeňläp sagryny,

çyplaň uýluga.

Zair äheňinde

Iňlis sazyna

Çaýkanýar,

bulanýar sowet guýrugy.

Şaňňy saza asman-zemin yranyp,

Jaý atylyp barýar wagşy aýdymdan,

Göräýse, Homeýnem gider ynanyp,

Adamzadyň döränine maýmyndan.

Kimse içýär ogşap ap-ak mämeden,

Kim kimsäniň tumsugyny owradyr,

Kim gaýtaryp ýatyr...

gadym Dionis

Biziň asyrmyzda maýmyn oýnadýar.

Boýny ak bantikli mähnet gara it

Çepde çarşak, bulgury sag penjede

Stoluň başynda aldygna içip,

Bimany seredip otyr jenjele.
Ýaşyn sylpy salpy gulagy bile
It meý içip,
it içigip çyňsaýar.
Adamzadyň wagşyýana meýlisi
Itiň itleş dünýäsine sygmaýar.
Alajy ýok: ol ölmeýär, ýitmeýär,
Başardanok başyn alyp gitmegem,
Bu nä dünýä?
adamlar-a itleşýär,
Bu nä dürmüş?
adamlaşýar itlerem!?

SÖWDA

Ejesi satarman bolanmyş gyzyn,
Lomaýja,
Özüniň bir golaýna.
O gyz bolsa pikir etmän sähelçe,
Obadan gaçypdyr garaman yzyn.
...Kimiň kerebine düşüpdür tula
Hem biljek däl nämä göwün berenin.
Hilesi kän,
pirimi kän şäherde
Çykarypdyr bölek-büçek satuwa
Güliden näzik,
Günden mährem bedenin. Goşgular